

கல்பம் முழுவதும் மிகவும் நெருக்கமாக இருக்கும் ஆத்மாக்களின் ரூபமும், பாக்கிய ரேகையும், காலமும்.

இன்று, அமிர்தவேளையில், நானா திசைகளிலும் குழந்தைகளைப் பார்த்து அவர்களுடன் இனிமையான சந்திப்பைக் கொண்டாடும் வேளையில் பாபாவும் தாதாவும் குறிப்பாக ஒரு விடயத்தைப் பற்றிக் கலந்துரையாடினார்கள். அவர்கள் எதைப் பற்றிக் கலந்துரையாடினார்கள்? ஒவ்வொரு குழந்தையின் தெய்வீகப் பிறப்பின் ரூபத்தையும், காலத்தையும், அதாவது, பிறப்பு எடுத்த கணத்தையும் அவர்கள் பார்த்தார்கள். ஒவ்வொரு குழந்தையினதும் தற்போதைய சங்கமயுக வாழ்க்கையும் எதிர்கால வாழ்க்கையும் அவர்களின் பிறப்பின் காலத்திலும் ரூபத்திலும் தங்கியுள்ளன. அவர்களின் ரூபம் என்று பாபா எதைக் கண்டார்? அவர்கள் பிறந்த கணத்தில் இருந்து, அவர்கள் சக்தியின் பிரகாசத்தைக் கொண்டிருக்கிறார்கள். அதாவது, முன்னர் பிரிந்திருந்த (வியோகம்) அவர்கள், மீண்டும் தொடர்பில் (யோகம்) வந்துள்ள பாக்கியத்தைப் பெற்றுள்ளார்கள். அவர்கள் ஞானத்திற்கான தாகத்தையும் ஆவலையும் கொண்டிருப்பதுடன் சேவை செய்வதற்கான ரூபத்தையும் கொண்டிருந்தார்கள். அவர்கள் வந்த கணத்தில் இருந்து, அதீந்திரிய சுகத்திற்கான ரூபத்தையும் கொண்டிருந்தார்கள். அதனுடன் வந்த பாக்கிய ரேகைகள் எவை? ஆசீர்வாதங்களை அருள்பவராகவும், தைரியத்தையும் உற்சாகத்தையும் கொண்டிருப்பவர்களாகவும், பிறப்பு எடுத்த கணத்தில் இருந்து ஒத்துழைப்பைப் பெறுவதன் அடிப்படையில் முன்னேறுவதற்கான பாக்கிய ரேகைகளைக் கொண்டிருந்தார்கள். அதேபோன்று, பாபா காலத்தையும் பார்த்தார்: உங்களுடைய புத்தி ஒரு விநாடியில் நம்பிக்கையைக் கொண்டிருந்ததா, நீங்கள் ஏழு நாள் பாடநெறியை முடித்த பின்னர் நம்பிக்கை ஏற்பட்டதா, அல்லது அதைவிட அதிகமான காலம் எடுத்ததா, நம்பிக்கைக்கும் சந்தேகத்திற்கும் இடையில் போராடிய பின்னர் உங்களுடைய புத்தியில் நம்பிக்கை ஏற்பட்டதா, அல்லது நீங்கள் இன்னமும் முன்னேறுகையில் போராடுகிறீர்களா எனப் பார்த்தார். ஒரு விநாடியில் நம்பிக்கை கொண்டிருப்பதெனில், ஒரு கணம் பார்வையில் அப்பால் எடுத்துச் செல்லப்பட்டவர்களில் ஒருவர் ஆகுவதாகும். இரண்டாம் இலக்கத்தில் இருப்பவர்கள், மேன்மையான வார்த்தைகளால் அப்பால் எடுத்துச் செல்லப்பட்டவர்கள் ஆகும். மூன்றாம் இலக்கத்தில் இருப்பவர்கள், வர்த்தகரின் பேரத்தின் மதிப்பை அறிந்த பின்னர் மரணித்து வாழ்பவர்கள் ஆகும். நான்காவது இலக்கத்தில் இருப்பவர்கள், தமது சிறிதளவு பேறுகளினதும், அன்பினதும், தொடர்புகளினதும் மாற்றத்தினதும் அடிப்படையில், ஒரு கணம் நம்பிக்கையையும், அடுத்த கணம் சந்தேகத்தையும் கொண்டிருப்பவர்கள் ஆகும். இன்று, பாபாவும் தாதாவும் குழந்தைகளான உங்களுடைய இந்த விடயங்கள் அனைத்தையும் பார்த்துக் கலந்துரையாடினார்கள். உங்களுடைய மரணித்து வாழும் வாழ்க்கை சதா தடைகளில் இருந்து விடுபட்டிருக்கிறது, சதா தீவிர முயற்சியாளருக்குரியதாக இருக்கிறது, உங்களுடைய பேறுகளினூடாக சதா அனுபவ சொரூபமாக இருக்கிறது, நீங்கள் முயற்சி செய்யும் வாழ்க்கை வாழுகிறீர்களா, அல்லது சதா நீங்கள் கீழேயும் மேலேயும் செல்கின்ற வாழ்க்கை வாழுகிறீர்களா என்ற விடயங்களை அவர்கள் பார்த்தார்கள். இந்த மூன்று வகையான வாழ்க்கையினதும் அடிப்படையானது, ரூபமும், பாக்கிய ரேகையும், காலமும் ஆகும்.

ஒவ்வொரு கல்பமும் அதிகபட்சம் நெருக்கமாகவும், பலமில்லியன் மடங்கு பாக்கியசாலிகளாகவும் இருக்கும் ஆத்மாக்களின் ரூபத்தையும், பாக்கிய ரேகையையும், காலத்தையும் நீங்கள் அறிவீர்களா? இத்தகைய ஆத்மாக்கள் வந்து ஒரு விநாடியில் தந்தைக்குரியவர்கள் ஆகினார்கள். சென்ற கல்பத்தில் தாம் பெற்ற பாக்கியத்தின் தொகைகளின் அடிப்படையில், பிறப்பில் இருந்தே தாம் பிராமணர்கள் ஆகவேண்டியதில்லை, ஆனால் முன்னரும் தாம் பிராமணர்களாக இருந்தோம் என்றும், இப்போதும் தாம் அத்தகையவர்கள் என்றும் அவர்கள் அனுபவம்செய்வார்கள். ஒரு விநாடிக்குள் சொந்தமாக இருக்கும் உணர்வை அவர்கள் கொண்டிருப்பார்கள். அவர்கள் பாபாவைக் கண்டதும், அவரை இனங்கண்டு கொண்டார்கள். இந்தளவு நேரத்தை எடுத்தவர்களின் ரூபமும், பாக்கிய ரேகையும் எவ்வாறிருக்கும்? இப்போது கூறப்பட்டதைப் போன்று, முதலாம் இலக்கத்தவர்களின் ரூபம் எவ்வாறிருக்கும்? அவர்கள் பிறப்பு எடுத்த கணத்தில் இருந்தே, சகல சொத்துக்களுக்கான உரிமையையும் அவர்கள் பெற்றுக் கொள்வார்கள். அதேபோன்று, அவர்கள் ஒவ்வொரு ரூபத்தினையும் அனுபவிப்பதற்கான உரிமையைப் பெற்றிருப்பார்கள். முழு மரமும் ஒரு விதையில் அடங்கியிருப்பதைப் போன்று, முன்னணியில் இருக்கும் ஆத்மாக்கள், தந்தைக்கு நெருக்கமாக இருக்கும் ஆத்மாக்கள், முதலாம் இலக்கக் காலப்பகுதியில் வந்த ஆத்மாக்கள், அவர்கள் வந்ததுமே சகல விதமான பேறுகளையும் அனுபவம் செய்வார்கள். அவர்கள் அந்த ரூபத்தைத் தமது ஆதி ரூபமாக அனுபவம் செய்வார்கள். சந்தோஷத்தை அனுபவம் செய்தல், ஆனால் அமைதியை அனுபவம் செய்யாதிருத்தல், அல்லது அமைதியை அனுபவம் செய்தாலும், சந்தோஷத்தையோ அல்லது சக்தியையோ அனுபவம் செய்யாதிருத்தல் போன்றவை முதல் பகுதியில் வந்திருந்தவர்களின் அனுபவமாக இருக்காது. அவர்கள் ஒரு விநாடியில் தமது ஆஸ்திக்கான உரிமையைக் கோரிக்கொள்வார்கள். இதுவே அவர்களின் காலமும் ரூபமும் ஆகும்.

அவர்களின் பாக்கிய ரேகை எவ்வாறிருக்கும்? தமது புத்தியில் ஏற்கனவே நம்பிக்கை இருக்கிறது அல்லது தாம் இனிமேல் நம்பிக்கையை விருத்தி செய்ய வேண்டுமா என்ற சிறிதளவு எண்ணமேனும் அவர்களுக்கு இருக்காது. ஆனால் பிறப்பு எடுத்த கணத்தில் இருந்தே அவர்களின் புத்தியில் இயல்பான நம்பிக்கை இருக்கும் பாக்கிய ரேகையை அவர்கள் கொண்டிருப்பார்கள். அவர்கள் 'எவ்வாறு?' அல்லது

‘இந்த முறையில் அல்லது அந்த முறையில்’ என்ற விவரங்களுக்குள் செல்ல மாட்டார்கள். ஆனால் இயல்பாகவே நம்பிக்கையைக் கொண்டிருப்பார்கள். எவ்வாறு நம்பிக்கையை வளர்ப்பது என்ற கேள்விகள் எவையும் அவர்களுக்கு இருக்கமாட்டாது. அவர்களின் வாழ்நாள் முழுவதும் துண்டிக்கப்படாத நம்பிக்கையைக் கொண்டிருப்பதைத் தெளிவாக ஏனைய ஆத்மாக்களாலும் காணக்கூடியதாக இருக்கும். அவர்களின் நம்பிக்கை பாக்கியத்தின் ரேகை நிலையாக இருக்கும். அது அடிக்கடி துண்டிக்கப்பட மாட்டாது. இத்தகைய பாக்கிய ரேகையைக் கொண்டிருப்பவர்களின் நெற்றியில், அதாவது, உணர்வில் சதா வெற்றித் திலகம் புலப்படும். பிறப்பெடுத்த கணத்தில் இருந்து கிரீடத்தைக் கொண்டிருக்கும் ஸ்ரீ கிருஷ்ணரைப் பிராமணரின் எதிர்கால ரூபமாகக் காட்டுவதைப் போன்று, இந்தப் பாக்கியத்தைக் கொண்டிருப்பவர்களும் பிறப்பு எடுத்த கணத்தில் இருந்து, சேவைப் பொறுப்பின் கிரீடத்தை அணிந்திருப்பதுடன், சதா ஞான இரத்தினங்களுடன் விளையாடிக் கொண்டிருப்பார்கள். இத்தகைய ஆத்மாக்கள் சதா நினைவு மற்றும் சந்தோஷ ஊஞ்சல்களில் ஆடுகின்ற வாழ்க்கைகளை வாழ்வார்கள். அவர்கள் செய்யும் ஒவ்வொரு செயலிலும், ஆசீர்வாதக் கரங்கள் தம்மீதுருப்பதை அவர்கள் சதா அனுபவம் செய்வார்கள். நாள் முழுவதும் தாம் செய்யும் ஒவ்வொரு செயலிலும், அவர்கள் சகவாசத்தையும் சகல உறவுமுறைகளிலும் நெருக்கத்தையும் அனுபவம் செய்வார்கள். அத்துடன் பௌதீகமான ரூபத்திலும் சகவாசத்தை அனுபவம் செய்வார்கள். அவர்கள் இலகுவான மற்றும் இயல்பான யோகிகளாக இருப்பார்கள். இவையே ரூபத்திலும், பாக்கிய ரேகையிலும், காலத்திலும் முதலாம் இலக்கத்தில் இருப்பவர்களின் அடையாளங்கள் ஆகும். இப்போது, உங்களுடைய சோதித்துப் பாருங்கள். எத்தனை பேர் இவ்வாறு முதலாம் இலக்க ரூபத்தையும், பாக்கிய ரேகையையும், காலத்தையும் கொண்டிருக்கிறார்கள்? எட்டுப் பேரா அல்லது 108 பேரா? நீங்கள் ஒவ்வொருவரும் என்ன இலக்கத்தைக் கொண்டிருக்கிறீர்கள்? நீங்கள் இப்போதும் அதை மாற்றிக் கொள்ள முடியும். கடைசியில் வந்தவர்களால் விரைவாகச் செல்ல முடியும். இன்னமும் மாற்றத்திற்காக இடம் உள்ளது. ‘மிகவும் தாமதம் ஆகிவிட்டது’ என்ற அறிவிப்பு இன்னமும் போடப்படவில்லை. முறைமுகமான முயற்சியாளர்கள், இரவு பகலாக, ஒரே மனதுடன் திடசங்கற்பத்துடன் முயற்சி செய்பவர்கள், இந்த உயரப் பாய்தலை மேற்கொள்ள முடியும். எனவே, உங்களுடைய பாக்கியத்தை அதிசிறந்த பாக்கியமாக மாற்றுவதற்கான முயற்சியைச் செய்யும் அதிர்ஷ்டலாபச் சீட்டினைப் பெற்றுக் கொள்ளுங்கள். நீங்கள் அதை வெல்லக்கூடும். நீங்கள் என்ன செய்ய வேண்டும் என்பதைப் புரிந்து கொண்டீர்களா? இது உங்களுடைய இறுதி வாய்ப்பாகும். எனவே, கடந்ததைக் கடந்ததாக்கிவிட்டு, உங்களுடைய எதிர்காலத்தை மேன்மையானதாக்கிக் கொள்ளுங்கள். இதனாலேயே, பாப்தாதா இன்னமும் அனைவருக்கும் வாய்ப்பை வழங்குகிறார். நீங்கள் அதைச் செய்திருக்கலாம், ஆனால் நேரம் இல்லாததாலோ அல்லது சூழ்நிலைகள் சரியில்லாததாலோ நீங்கள் அதைச் செய்யவில்லை எனப் பின்னர் முறைப்பாடு செய்யாதீர்கள். இப்போதும், கருணைமிக்க தந்தையின் கருணைக் கரங்கள் அனைவர் மீதும் உள்ளன. எனவே, உங்களில் கருணை கொண்டவர் ஆகுங்கள். அச்சா.

சதா தந்தையின் ஆசீர்வாதக் கரங்களைத் தம்மீது அனுபவம் செய்பவர்களுக்கும், சதா தம்மீதும் மற்றவர்களிலும் கருணை கொண்டிருப்பவர்களுக்கும், தமது புத்திகளில் நிலையானதும், துண்டிக்கப்படாத நம்பிக்கை ரேகையையும் கொண்டிருக்கும் சதா யோகிகளுக்கும், சதா வெற்றித் திலகத்தை அணிந்திருப்பவர்களுக்கும், தாம் பிறப்பெடுத்த கணத்தில் இருந்து கிரீடத்தைக் கொண்டிருப்பவர்களுக்கும், சதா இதய சிம்மாசனத்தில் அமர்ந்திருக்கும் குழந்தைகளுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

**பாப்தாதா குழுக்களைச் சந்திக்கிறார்:**

1. உங்களுடைய ஆதியான இடத்தையும் ஆதி ரூபத்தையும் உணர்ந்திருப்பதன் மூலம் அப்பால் செல்லும் ஸ்திதி.

நீங்கள் உங்களுடைய ஆதி ரூபத்திற்கும், உங்களுடைய ஆதி இடத்திற்கும் உரிய உங்களுடைய ஸ்திதியை சதா நினைவு செய்கிறீர்களா? நீங்கள் அசரீரி உலகையும், உங்களுடைய அசரீரி ரூபத்தையும் உணர்ந்திருக்கும்போது, நீங்கள் இந்தப் பழைய உலகில் வசித்தாலும், உங்களால் அன்பு நிறைந்தவர்களாகவும், சம்பூரணமாகப் பற்றற்றவர்களாகவும் இருக்க முடியும். நீங்கள் எவ்வாறாயினும் இந்த உலகிற்குச் சொந்தமானவர்கள் அல்லர். நீங்கள் சேவைக்காக இங்கு அவதரித்திருக்கும் அசரீரி உலகவாசிகள் ஆவீர்கள். அவதரித்திருப்பவர்கள் எதை நினைவு செய்வார்கள்? தாம் எதற்காக அவதரித்திருக்கிறார்களோ, அந்தப் பணியையே எப்போதும் நினைவு செய்வார்கள். அவதாரபுருஷர் ஒரு மதத்தை ஸ்தாபிப்பதற்காகவே அவதரிக்கிறார். எனவே, நீங்கள் அனைவரும் ஒரு பணியைச் செய்வதற்காக அவதரித்திருப்பதனால், நீங்கள் எப்போதும் எதை நினைவு செய்கிறீர்கள்? தர்மத்தை ஸ்தாபிக்கும் இந்தப் பணி! நீங்கள் தர்மத்தை ஸ்தாபிக்கும் பணியில் சதா ஈடுபட்டிருக்கும் புண்ணியாத்மாக்கள். எனவே, நீங்கள் சக்தி அவதாரங்கள், அல்லவா? சக்திகளான நீங்கள் அனைவரும் அவதாரங்கள் ஆவீர்கள். பாண்டவர்களும் சக்தி ரூபத்தைக் கொண்டவர்களே. ஒரேயொருவர் சகல சக்திகளையும் கொண்டுள்ள சர்வசக்திவானாக இருப்பதைப்போன்று, ஏனைய அனைவரும் சக்திகள் ஆவார்கள். எனவே, நீங்கள் அனைவரும் சக்தி அவதாரங்கள் ஆவீர்கள். நீங்கள் இதை நினைவு செய்தால்,

உங்களால் இனிமையான வாழ்க்கையை அனுபவம் செய்ய முடியும். நாம் இந்த அழகின்ற இடத்தைச் சார்ந்தவர்கள் அல்ல. நாம் அவதாரம் எடுத்திருப்பவர்கள் ஆவோம். நீங்கள் இந்தச் சிறிய விடயத்தை நினைவு செய்தால், உங்களால் அப்பால் இருக்க முடியும். நீங்கள் உங்களை ஓர் அவதாரமாகக் கருதாமல், இல்லறத்தவராகக் கருதினால், உங்களுடைய வாழ்க்கை வண்டி சேற்றில் அகப்பட்டுக்கொள்ளும். இல்லறத்தவர் என்றால் சுமையுடன் இருக்கும் ஸ்திதியைக் கொண்டிருப்பதாகும். ஆனால் அவதாரம் எடுத்திருப்பவர் என்றால் முற்றிலும் இலேசாக இருப்பவர் ஆகும். ஒருவர் அகப்பட்டிருப்பார். மற்றவர் முற்றிலும் பற்றற்று இருப்பார். நீங்கள் சிலவேளைகளில் இல்லறத்தவராகவும், சிலவேளைகளில் அவதாரமாகவும் இருக்கும் சுழற்சியில் சிக்கியிருந்தால், நீங்கள் எல்லா வேளைக்கும் அன்றி, சிலவேளைகளில் மட்டும் இந்த சங்கமயுக மேன்மையான வாழ்க்கையை அற்புதமான சந்தோஷம் நிறைந்த வாழ்க்கையாக அனுபவம் செய்வீர்கள். நீங்கள் மீண்டும் இத்தகைய சந்தோஷமான நாட்களைப் பெறவே மாட்டீர்கள். சங்கமயுகத்தின் ஒவ்வொரு நாளும் அதிகபட்சம் அழகானதாகும். எனவே, நீங்கள் சங்கமயுகத்தின் இந்த அழகான நாட்களை எவ்வாறு கழிக்கிறீர்கள்? நீங்கள் அவற்றைப் பெறுமதி மிக்க முறையிலா அல்லது சாதாரணமான முறையிலா கழிக்கிறீர்கள்? ஒவ்வொரு விநாடிக்கும் பெறுமதி உள்ளது – அந்தப் பெறுமதி என்னவென்று உங்களுக்குத் தெரியுமா? 5000 வருடங்களுக்கான மேன்மையான வெகுமதி இந்த வெகு சில கணங்களிலேயே தங்கியுள்ளது. எனவே, நீங்கள் இந்தப் பெறுமதிமிக்க கணங்களைப் பெறுமதி மிக்க முறையில் உபயோகிக்க வேண்டும். அவற்றைச் சாதாரணமான முறையில் உபயோகிப்பதெனில், இரத்தினங்களின் பெறுமதியைக் கற்களின் பெறுமதிக்கு ஒத்ததாக ஆக்குவதாகும். நீங்கள் உங்களுடைய நேரத்தை வீணாக்கினால், நீங்கள் இரத்தினங்களைக் கற்கள் போன்று உபயோகிக்கிறீர்கள். காலத்தை மதிப்பதெனில் உங்களுடைய மதிப்பதாகும். நீங்கள் காலத்தை மதிக்கிறீர்கள். ஆனால், இனங்கண்டு கொள்வதன் சொருபமாக இருப்பதில் நீங்கள் கவனம் செலுத்த வேண்டும். சங்கம யுகத்தின் ஒரு விநாடியில் உங்களால் எதை அடைய முடியாது? ஒரு விநாடியில், உங்களால் இங்கிருந்து நீங்கி, நான்கு இடங்களுக்கும் சுற்றுலா சென்று திரும்பி வரமுடியும். நீங்கள் இதை அனுபவம் செய்திருக்கிறீர்களா? நீங்கள் உங்களுடைய நேரத்தை அற்ப விடயங்களில் வீணாக்கவில்லை, அல்லவா? இப்போது, உயரே பாயுங்கள்! மெதுவாக நகரும் காலம் இப்போது முடிவடைந்துவிட்டது. குழந்தைப் பராயமே குறும்புத்தனமான நடத்தைக்குரிய காலமாகும். குழந்தைப்பருவத்துக் குறும்புத்தனத்தை இரசிக்க முடியும். ஆனால் நீங்கள் வளர்ந்தபின்னர் குறும்புத்தனம் செய்தால் அது சரியாகத் தோன்றுமா? உங்களுடைய குழந்தைப்பராயம் முடிவடைந்துவிட்டது. இப்போது நீங்கள் ஓய்வெடுக்கும் ஸ்திதியை அடைந்துள்ளீர்கள். இந்தக் குறும்புத்தனம் இனியும் சரியாகத் தோன்றவில்லை. உங்களுடைய ஓய்வெடுக்கும் காலப்பகுதியில், உங்களுக்கு ஒரு பணி மட்டுமே எஞ்சியுள்ளது. அது தந்தையை நினைவு செய்வதும் சேவை செய்வதும் மட்டுமே ஆகும். நீங்கள் தூங்கும்போதும், நினைவும் சேவையும் உள்ளன. இது ஓய்வெடுக்கும் ஸ்திதி என்று அறியப்படுகிறது. இப்போதும், உங்களிடம் ஏதாவது குழந்தைப்பருவத்துக் குறிப்பிட்ட விடயங்கள் அல்லது சம்ஸ்காரங்கள் இருந்தால், அவற்றை இப்போதே முடித்துவிடுங்கள்! உங்களுக்குக் குறிப்பிட்ட பந்தனம் உள்ளது எனக் கூறுதல் அல்லது நீங்கள் என்ன செய்ய வேண்டும் அல்லது எவ்வாறு செய்ய வேண்டும் எனக் கேட்டல் அனைத்தும் குழந்தைப்பருவத்து விஷமத்தனம் ஆகும். அந்த நாட்கள் இப்போது முடிவடைந்துவிட்டனவா? நீங்கள் உங்களை திரிகாலதரிசியாக இனங்கண்டு கொள்ளாவிட்டால், “நான் என்ன செய்வது?” என நீங்கள் கேட்பீர்கள். இதில் இனியும் காலத்தை வீணாக்காதீர்கள். “இது இவ்வாறே நிகழ வேண்டும், ஆனால்....” “நான் இதைச் செய்ய விரும்புகிறேன், ஆனால் என்னால் இதைச் செய்ய முடியவில்லை” போன்றவை அனைத்தும் இப்போது முடிக்கப்பட வேண்டிய சிறுபிள்ளைத்தனமான விளையாட்டுக்களாகும். இப்போது, இந்த சம்பூரணமாகும் விழாவைக் கொண்டாடுங்கள். அச்சா.

## 2. உங்களை நம்பிக்கைப் பொறுப்பாளராகக் கருதுதல் சக்திவாய்ந்த ஸ்திதியை அனுபவம் செய்வதாகும்.

நீங்கள் அனைவரும் உங்களை நம்பிக்கைப் பொறுப்பாளர்களாகக் கருதியவண்ணம் சதா முன்னேறுகிறீர்களா? நம்பிக்கைப் பொறுப்பாளர் என்பவர் சதா இலேசாக இருப்பவர் ஆவார். ஆனால் இல்லறத்தவர் என்றால் சதா சுமையைச் சுமப்பவர் ஆவார். நீங்கள் ஓர் இல்லறத்தவர் என்றால், நீங்கள் கீழிறங்கும் ஸ்திதியில் இருப்பீர்கள். ஆனால் நீங்கள் நம்பிக்கைப் பொறுப்பாளராக இருந்தால், நீங்கள் ஏறுகின்ற ஸ்திதியில் இருப்பீர்கள். நம்பிக்கைப் பொறுப்பாளர்கள் சதா கவலையற்ற சக்கரவர்த்திகள் ஆவார்கள். அதாவது, அவர்கள் எந்தவிதமான கவலையில் இருந்தும் அப்பாற்பட்டிருப்பார்கள். அவர்கள் மாஸ்டர் சர்வசக்திவான்களாக இருக்கும் ஆன்மீக போதையைக் கொண்டிருப்பார்கள். சூழ்நிலைகள் எவ்வாறிருந்தாலும், அவர்கள் எப்போதும் இலேசாகவும் பற்றற்றும் இருப்பார்கள். சிறிதளவேனும் சூழ்நிலையின் ஆதிக்கத்திற்கு உட்பட மாட்டார்கள். நீங்கள் உங்களை இல்லறத்தவராகக் கருதும்போது, ‘ஏன்?’ ‘என்ன?’ போன்ற கேள்விகள் தோன்றும். நீங்கள்

உங்களை நம்பிக்கைப் பொறுப்பாளராகக் கருதும்போது, உங்களால் முற்றுப்புள்ளி இட முடியும். முற்றுப்புள்ளி இருவதெனில், சக்திவாய்ந்த ஸ்திதியை அனுபவம் செய்வதாகும்.

### 3. உங்களுடைய ஸ்திதியை அங்கதனைப் (அசையாதவர்) போன்று ஆக்குவதற்கு உங்களுடைய நம்பிக்கை அத்திவாரத்தைப் பலமானதாக்குங்கள்.

நீங்கள் அனைவரும் அங்கதனைப் போன்று அசையாதவர்களா? மாயையின் ஒவ்வொரு வகையான குழப்பத்திலும் உங்களால் அசையாதவர்களாக இருக்க முடியுமா? மாயையின் எந்தவொரு தாக்குதலும் உங்களுடைய ஸ்திதியை அசைக்கக்கூடாது. எது உங்களுடைய ஸ்திதியை அசைக்கிறது? உங்களுடைய நம்பிக்கை அத்திவாரம் பலமாக இல்லாதபோதே உங்களுடைய ஸ்திதி தளம்புகிறது. காலம் நன்மை செய்யக்கூடியது, ஒவ்வொரு சந்தர்ப்பத்திலும் நன்மை இருக்கிறது என்ற நம்பிக்கை உங்களுக்கு இருக்கும்போது, எத்தனை புயல்கள் வந்தாலும், அவற்றால் உங்களை அசைக்க முடியாது. இப்போது, நம்பிக்கை அத்திவாரத்திற்கு தீவிர முயற்சி என்ற நீருற்றி அதைப் பலமானதாக்குங்கள். நீங்கள் சதா அங்கதனைப் போன்று அசைக்க முடியாதவர்களாக இருப்பீர்கள். பின்னர், நீங்கள் மாயையின் எந்தவிதமான தாக்குதல்களையும் தாக்குதலாகவே கருத மாட்டீர்கள். தளம்புவதற்கான நேரம் இப்போது கடந்து விட்டது. நீங்கள் இப்போதும் தளம்பினால், இறுதிப்பரீட்சையின் போதும் நீங்கள் தளம்புவீர்கள். பின்னர் பிறவி பிறவியாகத் தோல்வி அடைவீர்கள். எனவே, விழிப்புணர்வின் சம்ஸ்காரங்களை பலப்படுத்துங்கள். அங்கதனின் ஞாபகார்த்தம் உங்களுடைய ஞாபகார்த்தம் என்பதை சதா நினைவு செய்யுங்கள். நீங்கள் பலத்தைப் பெறுவீர்கள்.

### 4. உங்களுடைய தைரியத்தையும் உற்சாகத்தையும் நிலையானதாக்கும் நிலையான ஸ்திதி.

உங்களுடைய தைரியமும் உற்சாகமும் சதா ஸ்திரமாக இருக்கிறதா? உங்களுடைய ஸ்திதி ஸ்திரமாக இருக்கும்போது, உங்களுடைய தைரியமும் உற்சாகமும் எப்போதும் ஸ்திரமாக இருக்கும். அவை தளம்பல் அடைய மாட்டாது. சிலவேளைகளில் அதிகளவு தைரியத்தையும் உற்சாகத்தையும், சிலவேளைகளில் மிகக் குறைவாகவும் கொண்டிருப்பதற்கான காரணம் என்ன? இது ஏனெனில் நீங்கள் சகல பேறுகளையும் சதா உங்கள் முன்னால் கொண்டிருக்கும் அல்லது உங்களுடைய விழிப்புணர்வில் இருக்கும் அனுபவத்தைக் கொண்டிராததே ஆகும். தற்காலத்தில், தற்காலிகமான பேறு தைரியத்தையும் உற்சாகத்தையும் ஏற்படுத்துகின்றன. ஆனால் அனைத்தையும் கொண்டுள்ள இந்தப் பேறு எல்லா வேளைக்கும் உரியது. எனவே, உங்களுடைய பேறுகள் அனைத்தினதும் பட்டியலை எல்லா வேளையும் உங்கள் முன்னால் வைத்திருங்கள். உங்களுடைய பேறு அசையாததாகவும், ஸ்திரமாகவும் இருக்கும்போது, உங்களுடைய தைரியமும், உற்சாகமும் அவ்வாறே இருக்கும். மனதை விஷமத்தனம் செய்ய அனுமதிக்கும் அல்லது தமது ஸ்திதியை ஸ்திரமாக வைத்திருக்காமல் தமது ஸ்திதியைத் தளம்பச் செய்யும் விஷமத்தனமான சம்ஸ்காரங்களை யார் விரும்புவார்கள்? நீங்களே முழு உலகிலும் பழைய, அதி அனுபவசாலியான ஆத்மாக்கள் ஆவீர்கள். அவ்வாறாயின், ஏன் விஷமத்தனம் காணப்படுகிறது? சதா தந்தையையும் உங்களுடைய பேறுகளையும் உங்கள் முன்னால் வைத்திருப்பதன் மூலம், நீங்கள் அசையாதவராகவும், ஸ்திரமானவராகவும் ஆகுவீர்கள். அத்துடன் தடைகள் அனைத்தும் முடிவடைந்துவிடும். நீங்கள் பிறப்பெடுத்த கணத்தில் இருந்தே வெற்றித் திலகத்தை அணிந்திருக்கிறீர்கள். அது அழியாமல் இருப்பதில் கவனம் செலுத்துங்கள். நீங்கள் சதா புது தைரியத்தையும், புது உற்சாகத்தையும், புதுத் திட்டங்களையும் கொண்டிருக்க வேண்டும். குறைந்தளவு செலவில் மகத்தான வெற்றி ஏற்படும் வகையில் சேவைக்காகக் கருவிகளை உருவாக்குங்கள். அதிகளவு சேவை செய்வதற்கான எல்லை இன்னமும் காணப்படுகிறது, எனவே அந்த இடைவெளியை நிரப்புங்கள். ஒவ்வொரு நிகழ்ச்சியிலும் நிச்சயமாக ஏதாவது சிறப்பியல்பும் புதுமையும் காணப்பட வேண்டும். அனைவருக்கும் ஓர் அனுபவத்தை வழங்குவதற்கான திட்டங்களைச் செய்யுங்கள். அச்சா.

### ஆசிரியர்களுடன் பேசுகிறார்:

ஆசிரியர்கள் தந்தைக்குச் சமமானவர்கள், அல்லவா? தந்தை ஆசிரியராக இருப்பதைப் போன்று, நீங்களும் ஆசிரியர்கள் என்பதனால் சமமான தன்மை காணப்படுகிறதல்லவா? சமமாக இருக்கும் ஒருவரை நீங்கள் என்னவென்று அழைப்பீர்கள்? நண்பர். ஆசிரியர்கள் பாப்தாதாவின் நண்பர்களும் ஆவார்கள். நீங்கள் நண்பர்களின் உறவுமுறையை நினைவு செய்தால், நீங்கள் இலகு யோகிகள் ஆகுவீர்கள். நண்பர் என்ற உறவுமுறை மிகவும் நெருக்கமான ஒன்றாகும். நண்பர்கள் ஒருவரோடு ஒருவர் தெளிவாக இருப்பார்கள். அவர்கள் அந்தளவிற்குத் தமது பெற்றோருடன் தெளிவாக இருக்க மாட்டார்கள். நீங்கள் நண்பர் என்ற உறவுமுறையை நினைவு செய்தால், 'நான் உங்களுடனேயே உண்கிறேன், நான் உங்களுடனேயே இருக்கிறேன், நான் உங்களுடனேயே விளையாடுகிறேன்' என்ற பயிற்சி மிகவும் இலகுவானதாகும். எனவே, நண்பர்கள் அனைவருக்கும் பாராட்டுக்கள். பஞ்சாபில் இருந்தும் டெல்லியில் இருந்தும் ஆசிரியர்கள் வந்துள்ளார்கள். எனவே, இருவரும் சகோதர,

சகோதரிகள் ஆவார்கள். டெல்லி சகோதரர்களும் பஞ்சாப் சகோதரர்களும் ஆவார்கள். பஞ்சாபும் டெல்லியில் இருந்தே தோன்றியது, அப்படியல்லவா? அச்சா. ஓம் சாந்தி.

**ஆசீர்வாதம்:** நீங்கள் பிரதிகூலமான சந்தர்ப்பங்களின் விளையாட்டுக்களை அவதானிக்கும் பற்றற்ற பார்வையாளர் ஸ்திதியில் ஸ்திரமாக இருக்கும் திருப்தி ஆத்மா ஆகுவீர்களாக. எத்தனை சந்தர்ப்பங்கள் உங்களை அசைக்க வந்தாலும், பற்றற்ற பார்வையாளர் என்ற ஸ்திதியில் ஸ்திரமாக இருங்கள். நீங்கள் அனைத்தையும் நிஜமானதன்றி, பொம்மலாட்டம் போன்றே அனுபவம் செய்வீர்கள். உங்களுடைய கௌரவத்தைப் பேணிய வண்ணம் விளையாட்டை அவதானியுங்கள். சங்கமயுகத்தின் மேன்மையான கௌரவம் திருப்தி இரத்தினமாகி, திருப்தியாக இருப்பதாகும். இந்த கௌரவத்தைப் (ஷான்) பேணுபவர்கள் கவலைப்பட மாட்டார்கள் (பரிஷான்). சங்கம யுகத்தில் பாப்தாதாவின் விசேடமான பரிசு திருப்தியாகும்.

**சுலோகம்:** உங்களுடைய மனதிலுள்ள சந்தோஷம் உங்களுடைய முகத்தில் தெளிவாகப் புலப்படும் வகையில் மலர்ச்சியாகவும் சந்தோஷமாகவும் இருங்கள்.

\*\*\*ஓம் சாந்தி\*\*\*